

## خبرنامہ ادارہ تحقیق و تصنیف اسلامی

☆ صدرِ ادارہ مولانا سید جلال الدین عمری کی تصنیف 'غیر مسلموں سے تعلقات اور ان کے حقوق' کو علمی اور دعوتی حلقوں میں بہت مقبولیت حاصل ہوئی ہے۔ اس کے دواڈیشن ادارہ تحقیق و تصنیف اسلامی سے شائع ہوئے تھے۔ اب اس کا تیسرا ایڈیشن مرکزی مکتبہ اسلامی پبلشرز نئی دہلی نے شائع کیا ہے۔ ص: ۲۳۴، قیمت: -/۱۴۰ روپے۔ اس کتاب کا انگریزی ترجمہ اسلامی فاؤنڈیشن لیسٹر (یو کے) سے منظرِ اشاعت ہے۔ اسی طرح مولانا عمری کی تصنیف 'اسلام اور وحدت بنی آدم' کے انگریزی ترجمہ ISLAM AND UNITY OF MANKIND کے دو ایڈیشن ادارہ تحقیق و تصنیف اسلامی سے شائع ہوئے تھے۔ اب اس کا تیسرا ایڈیشن مرکزی مکتبہ اسلامی پبلشرز نے شائع کیا ہے۔ اس کتاب کا ہندی مراٹھی اور تلگو میں بھی ترجمہ ہو چکا ہے۔

☆ مولانا عمری گزشتہ کئی سال سے مسجد اشاعتِ اسلام میں جمعہ و عیدین کے خطبے دے رہے ہیں اور ان سے استفادہ کے لیے لوگ بڑی تعداد میں آتے ہیں۔ گزشتہ عید الفطر کے موقع پر مولانا نے جو خطبہ دیا تھا وہ کئی جرائد میں شائع ہوا۔ اب مناسب تدوین و نظر ثانی کے بعد اسے مرکزی مکتبہ اسلامی پبلشرز نے ایک کتابچہ کی صورت میں شائع کر دیا ہے۔ اس کا عنوان ہے: 'کیا اسلام سے بہتر کوئی دعوت ہو سکتی ہے؟' صفحات ۱۶، قیمت: -/۴ روپے۔

☆ مولانا عمری کی تصنیف 'کم زور اور مظلوم' اسلام کے سایے میں ابھی حال میں مرکزی مکتبہ اسلامی پبلشرز نئی دہلی سے شائع ہوئی ہے۔ جماعت اسلامی پاکستان کے نائب امیر، انسٹی ٹیوٹ آف پالیسی اسٹڈیز اسلام آباد اور اسلامک فاؤنڈیشن لیسٹر کے چیئرمین پروفیسر خورشید احمد نے اس کتاب کو پا کر ان تاثرات کا اظہار فرمایا ہے:

اسلام آباد

۱۴ اکتوبر ۲۰۰۷ء

برادرِ مکرم و محترم سید جلال الدین عمری صاحب

السلام علیکم ورحمۃ اللہ

جن تحریکی ساتھیوں سے مجھے گہرا قلبی تعلق ہے اور جن کی علمی خدمات کو میں تحریک کا بڑا قیمتی سرمایہ سمجھتا ہوں ان میں آپ سرفہرست ہیں۔ الحمد للہ آپ کو اپنی دعاؤں میں ہمیشہ یاد رکھتا ہوں اور آپ سے دعاؤں کی درخواست کر رہا ہوں۔ حقیقت یہ ہے کہ آپ نے چند ایسے عنوانات پر قلم اٹھایا ہے جن کو دوسرے اہل قلم نے یکسر نظر انداز کر دیا تھا اور یہ آپ کا منفرد کنٹری بیوشن ہے۔ خصوصیت سے عورت کے بارے میں اسلامی تعلیمات، غیر مسلموں کے ساتھ باہمی تعلقات، علاج اور خدمتِ خلق کے موضوعات کے بعد اب آپ نے کم زور اور مظلوم انسانوں کے بارے میں قلم اٹھایا ہے جو بہت ہی اچھوتا موضوع ہے۔ اسلام کے نکتہ نظر سے اس موضوع پر آپ کی تحریر بہت ہی اہم ہے۔ اللہ تعالیٰ آپ کی اس کاوش کو قبول فرمائے اور تحریکِ اسلامی کو مظلوموں کے حق میں آواز اٹھانے اور مظلوموں اور بے سہارا لوگوں کا سہارا بننے کی توفیق سے نوازے۔

جب سے آپ نے جماعتِ اسلامی ہند کی امارت کی ذمہ داری اٹھائی ہے آپ کے لیے خصوصی دعاؤں کا ہم سب اہتمام کرتے ہیں اور اللہ تعالیٰ کی ذات سے امید ہے کہ وہ آپ کو تحریکِ اسلامی کی بہترین رہنمائی کرنے کی توفیق دے۔ تمام ساتھیوں کو سلام اور دعا۔ والسلام

آپ کا بھائی

خورشید احمد